

Festa ta' San Ġużepp Haddiem

50 Sena mit-Twaqqif Taghha (1955 - 2005)

Mons. Ġużeppi Buttigieg

Kien proprju fl-1 ta' Mejju 1955 li l-Papa Piju XII f'laqgħa li kien ilu jagħmel f'dan il-jum magħruf bħala 'Jum ix-Xogħol', waqqaf il-festa liturġika ta' San Ġużepp Haddiem. Matul din il-laqgħa li kien ilu jagħmel mill-1945, fi Pjazza San Pietru, għall-haddiema Taljani u b'messaġġ għall-haddiema kollha tad-dinja, mogħti fuq ir-radju, il-Qdusija Tiegħu habbar it-twaqqif ta' din il-festa, wara li spjega lill-haddiema li f'San Ġużepp jistgħu jsibu eżempju u protettur setghani.

Billi f'dan il-jum, il-festa tax-xogħol f'ħafna pajjiżi kienet issir bi sfilati ta' l-armamenti qerrieda li nibtu matul it-Tieni Gwerra Dinjija u baqgħu jikbru u jiżdiu u jiġu sofistikati fis-snin ta' wara, 'Jum ix-Xogħol' kien sar għajn ta' ġlied, ta' mibegħda u ta' vjolenza. Il-Papa, f'isem il-Knisja, f'dawn il-laqgħat li semmejna, xtaq li jfisser lill-haddiema s-sens nistrani tax-xogħol. Il-Papa spjega kif il-Knisja kellha għal qalbha l-haddiema kollha u xtaqet tagħtihom kull għajnuna, kull rispett u kull imħabba li tixraq lid-dinjità tagħhom u tax-xogħol. Il-Papa spjega ruħu b'dawn il-kelmiet: "Maħbubin uliedi, għeżiež haddiema, il-Papa u l-Knisja ma jistgħux jaħarbu mill-missjoni li Alla afdalhom, li jiggwidaw, jiproteġu u fuq kollox iħobbu lill-haddiema u l-iżjed lil dawk li jkunu sofferenti, fil-bżonn ta' min jiddefendihom u jgħinhom, sewwa jekk ikunu haddiema, sew ulied il-poplu haddiem".

Il-Papa f'dak il-jum tas-sena 1955, kompla jgħid lill-haddiema li proprju bħala Vigarju ta' Kristu xtaq juri lil kulhadd f'din il-festa tax-xogħol li kulhadd għandu jagħraf u jifhem sewwa d-dinjità tax-xogħol. Din id-dinjità għandha tkun ispirazzjoni għal kulhadd, li l-ħajja soċjali tal-haddiema u l-lijijiet dwar ix-xogħol ikunu mwaqqfin wara li wiehed jara li tant id-drittijiet u kemm id-dmirijiet tal-haddiema jkunu mogħtija l-istess importanza. B'dan il-mod, qal il-Papa, il-haddiema nsara jagħtu lil dan il-jum it-timbru nistrani u ma jhalluhx aktar jum li jhegġeġ ġlied, mibegħda u vjolenza. Isir ukoll jum li minn sena għall-oħra fih issir stedina serja lis-soċjetà moderna biex tkompli tfittex kull kundizzjoni xierqa, li għad


jonqos, biex tinholoq paċi soċjali shiħa u soda: festa nistranija għaldaqstant, jum ta' ferħ quddiem trijonf konkret u progressiv ta' l-idejali nsara tal-familja tax-xogħol.

"U sabiex", zied jgħid il-Papa, "minn issa stess dan il-jum ikollu dan is-sens u b'ringrazzjament lilkom li tfittxu b'imħabba lilna bħala ispirazzjoni għalikom bit-tagħlim tagħna, b'imħabba nħabbrulkom id-determinazzjoni tagħna li nwaqqfu, kif fil-fatt nagħmlu, il-Festa ta' San Ġużepp Haddiem u rridu li tiġi ċelebrata kull sena f'dan il-jum ta' l-1 ta' Mejju. Jogħgobkom, għeżiež haddiema, dan ir-rigal tagħna? Inħossuna ċerti li intom kuntenti, għax il-Haddiem umli ta' Nazaret mhux biss iwassal fil-persuna tiegħu quddiem Alla u l-Knisja d-dinjità tal-haddiem ta' l-id, iżda huwa wkoll il-protettur providenzjali tagħkom u tal-familji tagħkom". Dan kien kliem il-Papa Piju XII fl-1 ta' Mejju 1955.

Għaliex il-Papa għażel lil San Ġużepp protettur tal-Haddiema u waqqaf il-festa liturġika ta' San Ġużepp Haddiem? F'artiklu li nkiteb f'dak iż-żmien fir-rivista 'Il Bollettino Salesiano', il-kittieb qal x'inhil u spjega r-raġuni għaliex. Ix-xogħol, fisser dan l-għaref, fih żewġ elementi. Wiehed mill-elementi huwa l-unur u l-glorja li jgħorr miegħu x-xogħol. Dan l-unur kollu huwa frott tal-fatt li x-xogħol huwa kooperazzjoni mal-Hallieq fil-konservazzjoni tal-holqien. Is-Sinjur Alla ħalaq kollox waħdu, iżda Alla l-Imbieriek, għax ried Hu, xtaq li jkun il-bniedem li jikkoltiva, iħares u jikkoopera miegħu fil-konservazzjoni tal-holqien. Bid-dehen u l-għajnuna li jagħtih Alla, il-bniedem bil-ħidma tiegħu u b'tant invenzjonijiet li għamel, mhux biss ikkonserva, iżda għamel progress kbir

fl-użu tal-holqien. Għalhekk jehtieg li l-bniedem tal-moħh jew ta' l-id jagħraf dejjem li huwa mmexxi minn Alla fix-xogħol tiegħu u ma jiżbaljax u jagħmel ta' rasu, jeħodha kontra kull ligi divina għax inkella flok progress iġib rigress, flok 'il quddiem, nimxu lura. Għalhekk ix-xogħol huwa għajn ta' unur, ġieħ u glorja. It-tieni element tax-xogħol huwa dak ta' umiltà u ċokon. Wara d-dnub ta' Adam u Eva, ix-xogħol ha s-sens ta' tbatija bħala tpattija għad-dnub li kull bniedem jiret mill-proġenituri tiegħu u d-dnubiet personali tiegħu nnifsu. Infatti Alla qal lil Adam imkeċċi mill-Ġenna ta' l-Art minhabba d-dnub tiegħu ".....mishuta l-art minhabba fik, b'xogħol iebes tiekol il-jiem kollha ta' hajtek; xewk u għolliq tniabbitlek u int tiekol ħaxix ir-raba'; b'għaraq ġbinek u wiċċek int tiekol il-hobż, sakemm terġa' tmur lejn l-art li minnha inti mehud, għax trab int u fit-trab terġa' tmur". Għaldaqstant minn dan il-mument, ix-xogħol, mas-sens ta' unur, daħal fih is-sens ta' ċokon u umiltà.

Dwar l-umiltà ta' Ġużeppi, hafna għorrief jikkwotaw il-kliem ta' San Bernard dwar Marija, mart Ġużeppi, "Marija għoġbot lil Alla minhabba l-verġinità tagħha, iżda mmeritat li ssir Omm tiegħu



minhabba l-umiltà tagħha". Dawn l-għorrief jgħidulna xejn anqas Ġużeppi mmerita li jsir ir-raġel ta' Marija u l-Missier ta' Ġesù, mhux biss għall-verġinità tiegħu, iżda wisq aktar minhabba l-umiltà tiegħu. L-umiltà ta' Ġużeppi tidher fis-skiet tiegħu; fil-fatt fil-Vanġeli kollha qatt ma nisimgħuh jgħid kelma waħda; minhabba l-ubbidjenza perfetta tiegħu. Kull meta Alla bagħatlu xi messaġġi mogħtija lil mill-anġli tiegħu dejjem naqraw fil-Vanġeli li "Ġużeppi għamel kif qallu l-anġlu tal-Mulej". Tidher ukoll l-umiltà tiegħu fil-fatt li huwa l-abitanti ta' Nazaret skantaw bl-għerf ta' Ġesù li dejjem qisuh bħala iben Ġużeppi. Darba fis-sinagoga qalu: "Imnejn ġabu dan l-għerf kollu?". Anzi darb'oħra bħala bin Ġużeppi qalu għal Ġesù b'għaġeb u disprezz: "Dan mhux il-mastrudaxxa?". Mela Ġużeppi, bl-unur kbir li kellu f'daqqa waħda ma' l-umiltà tiegħu, iż-żewġ elementi tax-xogħol, kien jixraq li jiġi maħtur 'Patrun tal-Haddiema', u jkollu l-festa liturgika tiegħu ad unur tiegħu taht it-titolu ta' 'San Ġużepp Haddiem'.

Jitgħallmu l-haddiema kollha mill-protettur tagħhom San Ġużepp li jaħdmu b'onestà u ġustizzja. M'għandhom jitqarrqu qatt mill-qerq ta' tant mexxejja li ma jridulhomx ġid u li b'setgha qarrieqa jippruvaw jizirgħu f'moħh hom u f'qalbhom teoriji antikristjani. Jitolbu lill-protettur tagħhom, waqt li jagħzluh bħala mudell għalihom, biex jaħdmu b'kuxjenza nisranija, b'sens ta' tpattija għal htijietom xogħol bħala att ta' penitenza b'unur, b'ordni, paċi, moderazzjoni u paċenzja, b'intenzjoni retta u ċaħda tar-rieda tagħhom, b'karità u mhabba. Anki meta forsi jkollhom jipprotestaw kontra l-ingustizzja ta' min ihaddimhom, dan jagħmluh b'għaqal, bi kwiet, b'maturità, b'moderazzjoni għalkemm b'assidwità. Megħjunin mill-protettur tagħhom San Ġużepp u fuq l-eżempji tiegħu joffru l-hidma tagħhom u t-tbatijiet għall-imhabba t'Alla u ta' Marija Ommna u l-imhabba tagħhom għal huthom il-bnedmin. Hekk fl-umiltà tagħhom, ikunu denji ta' ġieħ u unur, ta' hlas xieraq minn min ihaddimhom u fuq kollox minn Alla s-Sid ta' kulhadd, tal-haddiema u tas-sidien.